

ಗದಾಯುದ್ಧ

[ಸೂಚನೆ : ಇದು ಅಜ್ಞಾತ ಕವಿಯೋರ್ವರು ರಚಿಸಿದ ಗದಾಪರ್ವ ಪ್ರಸಂಗದ ಭಾಗವಾಗಿದ್ದು , ಭಾಗವತರಿಗೆ ಆಡಿಸಲು ಅನುಕೂಲವಾಗುವಂತೆ ಮಾರ್ಪಡಿಸಿಕೊಂಡ ಕೃತಿಯಾಗಿದೆ. ಇದರಲ್ಲಿರುವ ಎಲ್ಲಾ ಪದ್ಯಗಳನ್ನು ಹಾಡಬೇಕಾಗಿಲ್ಲ.]

[ಪಾತ್ರಗಳು : ಕೌರವ , ಭೀಮ , ಭೂತಗಳು , ಸಂಜಯ , ಅಶ್ವತ್ಥಾಮ , ಬೇಹಿನಚರ , ಧರ್ಮರಾಯ , ಅರ್ಜುನ , ನಕುಲ , ಸಹದೇವ , ಶ್ರೀಕೃಷ್ಣ , ಬಲರಾಮ]

(ಸಾಂಗತ್ಯ-ರೂಪಕ)(ಸಾವೇರಿ) ಜನನಾಥ ಕೇಳಿಂತು ನವಕೋಟಿ ದೈತ್ಯರ | ನನುವರದೊಳಗೆ
ಮಾರುತಿಯು | ಇನಜಾತನೆಡೆಗಟ್ಟಿ ವನಜಾಕ್ಷಗೇರಿಗೆ ಸ್ಯಂ | ದನತುದಿಗೇರಿ ಕುಳ್ಳಿರಲು ||

[ಮುಂದಿನ ಪದ್ಯಕ್ಕೆ ಕೌರವನ ಪ್ರವೇಶ]

ಕೌರವ:(ಸಾಂಗತ್ಯ-ರೂಪಕ) ಕುರುರಾಯನದನೆಲ್ಲ ಕಂಡು ಸಂತಾಪದಿ | ಮರುಗಿ ತನ್ನಯ ಭಾಗ್ಯವೆನುತ||

ಕೌರವ:(ಸಾಂಗತ್ಯ-ರೂಪಕ) ಬರಿದಿನ್ನಿವರೊಳು ನಾ ಕಾದಲೇಕೆನುತೊಳ | ಸರಿದನು ಮನದಿ ಚಿಂತಿಸುತ||

[ಕೌರವನು ಒಳಗೆ ಸರಿದ ನಂತರ ಮುಂದಿನ ಅಬ್ರಹ್ಮ ಭೀಮನ ಪ್ರವೇಶ]

ಭೀಮ : (ಭಾಮಿನಿ)(ಅಬ್ರ) ಉರಗನಿದಿರಿಗೆ ಬರುವ ವಿಹಗೇ | ಶ್ವರನ ತೆರದಲಿ ಗಜರಿ ಮೀಸೆಯ || ತಿರುಹಿ
ವೀರಾವೇಶದಲಿ ಕುರುಪತಿಯನಡಹಾಯ್ದು ||

ಭೀಮ : (ಭಾಮಿನಿ)(ಅಬ್ರ) ಎಲೆಲೆ ಪಾಪಿಯೆ ನೀನು ಜನನಿಯು | ಒಡಲ ಹೊಕ್ಕರು ಬಿಡದೆ ನಿನ್ನಯ ||
ಉದರವನು ನಾ ಸೀಳಿ ಮಡದಿಯು | ಭಾಷೆ ಸಲಿಪೆ ||

[ಕೌರವನನ್ನು ಹುಡುಕುತ್ತಾ ಅಟ್ಟಿಸಿಕೊಂಡು ಹೋಗುತ್ತಾನೆ , ಒಂದೆರಡು ಸುತ್ತು ಆದ ಬಳಿಕ ಕೌರವನು ಪ್ರವೇಶಿಸಿ]

ಕೌರವ : (ಕಾಂಭೋಜಿ-ಝಂಪೆ-2)(ನಿಧಾನಗತಿ)(ರೇಗುಪ್ಪಿ) ಮರುತಸಂಭವನಿಂತು ಮೂದಲಿಸಿ
ಬರುತಿರಲು | ಕುರುಪತಿಯು ಭಯದೊಳತಿ ಮರುಗಿ || ಸರಿದನಿಂದ್ರಾದಿಶಾಮುಖನಾಗಿ ಕಣನೊಳಗೆ |
ಜರುಗಿ ತಾನೇಕಾಂಗಿಯಾಗಿ ||

ಕೌರವ : (ಕಾಂಭೋಜಿ-ಝಂಪೆ-1,2)(ಪೂರ್ವಿ) ಪೇಳಲೇನದ ಛತ್ರಚಾಮರಾದಿಗಳ ತಾ | ಬೀಳುಗೊಟ್ಟತಿ
ದುಗುಡದಿಂದ || ಕಾಲನಡೆಯಲಿ ಹೆಣನ ಪರ್ವತವನೇರಿಳಿವು | ತಾಳೊಳಗ್ಗಲನು ನಡೆತಂದ ||

ಕೌರವ : (ಕಾಂಭೋಜಿ-ಝಂಪೆ-2)(ಆನಂದಭೈರವಿ) ಎನಿತು ಬಲವಿರಲು ಮತ್ತೆನಿತು ಸಂಪದವಿರಲು |
ಎನಿತು ಭಟರಿರಲು ಮುದದಿಂದ || ಎನುವದೇನೈ ದೈವಬಲವಿಲ್ಲದುದರಿಂದ | ಲಿನಿತಾದುದರಸ ಕೇಳೆಂದ||

[ಕೌರವನು ಹೆಗಲಮೇಲೆ ಗದೆ ಇಟ್ಟುಕೊಂಡು ನಿಧಾನವಾಗಿ ಹೊರಡುವನು]

ಕೌರವ : (ವಾರ್ಧಕ)(ರೇಗುಪ್ಪಿ) ಕರದ ಗದೆಯಂ ಪೆಗಲೊಳಾಂತಾ ಸುಯೋಧನಂ | ಪರಿವೃತಿಹ ರಕ್ತದೋ
ಕುಳಿಯ ಹೆಮ್ಮಡುವನು | ತ್ತರಿಸುತ್ತ ರಣಧಾರಿಣಿಯೊಳೊರ್ವ ಬರುತಿದರ್ಶನೇನೆಂಬೆನದ್ಭುತವನು ||

[ಅಷ್ಟರಲ್ಲಿ ಮುಂದಿನ ಪದ್ಯಕ್ಕೆ ಭೂತಗಳ ಪ್ರವೇಶ]

ಭೂತಗಳು : (ವಾರ್ಧಕ)(ರೇಗುಪ್ತಿ) ಎಲ್ಲಿ ನೋಡಿದರುಲಿವ ಭೂತರವ ಪ್ರೇತರವ | ವೆಲ್ಲಿ ನೋಡಿದರೊರಲ್ವ
ಕಾಕರವ ಘೂಕರವ | ಫಲ್ಲಿಸುವ ಜಂಬುಕಾನೇಕರವ ಭೀಕರವ ಶಾಕಿನೀಗಣದ ರವವು ||

ಭೂತಗಳು : (ತ್ರಿವುಡೆ-2) ಕರುಳ ಬಗಿವೆನು ಉಸಿರ ಕಳೆವೆನು | ಬಿಸಿಯ ರಕುತವ ಕುಡಿದು ಕಳೆವೆನು ||
ಹಸಿವು ಹೆಚ್ಚಿದೆ ಉದರ ಉರಿದಿದೆ | ಬಿಡುವೆನೇನು ||

ಭೂತಗಳು : (ಮಟ್ಟೆ ಅಥವಾ ಏಕ) ಇಲ್ಲಿ ಭೀಷ್ಮನು | ಅಲ್ಲಿ ದ್ರೋಣನು || ಮಲ್ಲ ಕರ್ಣನ | ಒಲ್ಲೆನೆನುತಲಿ ||
ಎಲ್ಲಿ ಕೌರವ | ಅವನ ಬಿಡುವೆನೆ || ಬಿಡಲಾರೆ ಬಿಡಲಾರೆ ||

[ಕೌರವನನ್ನು ಅಟ್ಟಿಸಿಕೊಂಡು ಹೋಗುತ್ತವೆ , ಕೌರವನು ಅವುಗಳನ್ನೆಲ್ಲ ಹೊಡೆದು ಓಡಿಸುವನು , ಮುಂದಿನ ಪದ್ಯಕ್ಕೆ ಸಂಜಯನ ಪ್ರವೇಶ]

ಸಂಜಯ : (ವಾರ್ಧಕ) ಅರಸ ಕೇಳ್ ಸಂಜಯಂ ಕೌರವನನರಸುತ ಯುರಲಿತ್ತ ||

[ಕೌರವನನ್ನು ಕರೆಯುತ್ತಾ ಹುಡುಕುತ್ತಾ ಹೋಗುತ್ತಾನೆ]

ಕೌರವ : (ವಾರ್ಧಕ) ಕುರುಪತಿಯು ಗದೆಯ ಪೆಗಲೊಳಗಾಂತು | ಪರಿವೃತಿಕ ರಕ್ತದೋಕುಳಿಯ
ಹೆಮ್ಮಡುವನುತ್ತರಿಸಿ ರಣಧಾರಿಣಿಯೊಳು | ಒರಲುತಿಕ ಭೂತಬೇತಾಳ ಶಾಕಿನಿ ಹದ್ದು | ನರಿ ನಾಯಿ
ಕಾಗೆಗಳು ಕುಣಿದು ಹೆಣಗಳ ತಿನ್ನು | ತಿರಲದನು ನೋಡಿ ಕೊಳೆ ಕುಣಪಗಳ ಹತ್ತಿಳಿದು ತೆರಳುತಾ ||

[ಕೌರವನನ್ನು ಕರೆಯುತ್ತಾ ಸಂಜಯ ಬರುತ್ತಾನೆ , ಮುಂದಿನ ಪದ್ಯಕ್ಕೆ ಇಬ್ಬರೂ ಪರಸ್ಪರ ಇದಿರಾಗುತ್ತಾರೆ]

ಸಂಜಯ : (ಭಾಮಿನಿ)(ಶಿವರಂಜಿನಿ) ಧಾತುಗೆಡದಯ್ದಿರುವ ಕುರುಕುಲ | ನಾಥನನು ಕಾಣುತ್ತ ಸಂಜಯ |
ನೋತು ಮನದೊಳು ಚಿಂತಿಸುತ ಕಾಲ್ಗೆರಗಿ ಬೆಸಗೊಂಡ ||

ಸಂಜಯ : (ತ್ರಿವುಡೆ-1)(ಶಿವರಂಜಿನಿ) ಪೊಡವಿಪಾಲಕ ಭಾಗ್ಯದಾಯಕ | ನುಡಿಯದೆಲ್ಲಿಗೆ ನಡೆವೆ ಮೆಲ್ಲನೆ ||
ಬಡಿದೆ ರಿಪುಗಳನೆಂಬ ಛಲಗಳ | ನುಡಿಯಡಗಿ ಹೀಗಾಯಿತೆ | ಪುಣ್ಯ ಫಲವೆ ||

ಸಂಜಯ : (ತ್ರಿವುಡೆ-1)(ರೇವತಿ) ಬಿಡದೆ ಬಾಗುತ ನೃಪರು ಮಕುಟವ | ನಿಡುವ ಕೋಮಲ
ಚರಣವಿದರೊಳು || ನಡೆವೆನೀನೆಂತಕಟ ಪೇಳೈ | ಮಡುವಿನಂತಿಕ ರಕ್ತದಿ | ರಣಕೆ ಬೆದರಿ ||

ಸಂಜಯ : (ತ್ರಿವುಡೆ-1)(ಮೋಹನ) ಇಂದುನಿನ್ನಯ ಮಂದಮತಿಯೊಳು | ಸಂದರೆಲ್ಲರು ಉಳಿದೆಯೊಬ್ಬನೆ
|| ಮಂದಭಾಗ್ಯರು ನಾವು ಶಿವ ಶಿವ | ಯೆಂದು ಸಂಜಯ ಮರುಗಿದ | ಚಿಂತೆಗೊಂಡು ||

ಕೌರವ : (ಭಾಮಿನಿ)(ಸಾವೇರಿ) ಆದಡೆಲೆ ಸಂಜಯನೆ ನೀ ಕೇ | ಳಾದಿಸುಕೃತವಿಶಾಲವನವದು || ಸೀದು
ಹೋದರೆ ಜಯಸಿರಿಯು ಜಂಗುಳವ ಜಾರಿದರೆ || ಆದರಿಸುವವರಾರು ವಿಧಿ ಬರೆ | ದಾದಿಯಕ್ಷರಕಿಂದು
ಪ್ರತಿಕೂ | ಲಾದಿಯುಂಟೇಯೆಂದು ಕಂಬನಿದುಂಬಿ ಉಸಿರಿದನು ||

ಕೌರವ : (ಭೈರವಿ-ಜಂಪೆ-1,2)(ತುಜಾವಂತು) ಎಲವೊ ಸಂಜಯ ಕೇಳು | ಏನ ಪೇಳಲಿ ನಿನಗೆ || ತಲೆಯ
ಕಡಿವೆನು ಪಾಂಡು | ತನಯರನು ನಾಳೆ || ನರನ ಶಿರವನು ಹೊಡೆದು | ನಳಿನಬಾಂಧವಸುತನ ||
ಹರಿಬವನು ತೆಗೆವೆ ನಾ | ಹದನವನು ನೋಡು ||

ಕೌರವ : (ಭೈರವಿ-ಜಂಪೆ-2) ಮರುತಸುತನೊಡಲಿರಿದು | ಮಮ ಸಹೋದರರನ್ನು || ಭರದಿಂದ
ತೆಗೆವೆನ್ನೆ | ಬಡ್ಡವಿದು ಕೇಳು ||

ಕೌರವ : (ಭೈರವಿ-ಜಂಪೆ-2)(ನಿಧಾನ) ಇದೆ ಸರೋವರವೊಂದು | ಇಲ್ಲಿಗೆ ಸಮೀಪದಲಿ ||
ಹುದುಗಿರುವೆನ್ನೆ ಪಗೆಗೆ | ಳರಿಯದಂದದಲಿ ||

ಕೌರವ : (ಭೈರವಿ-ಜಂಪೆ-2)(ನಿಧಾನ) ತಂದೆಗತಿ ಧೈರ್ಯವನು | ತಾರತಮ್ಯದಿ ಪೇಳು || ಇಂದು
ಜನನಿಗೆ ದೃಢದೊ | ಳಿನಿತೆಲ್ಲ ತಿಳುಹು ||

ಕೌರವ : (ಭೈರವಿ-ಜಂಪೆ-2)(ನಿಧಾನ) ತರುಣಿಗತಿ ಧೈರ್ಯವನು | ತಳುವದುಸಿರೈ ನೀನು || ಅರಮನೆಯ
ಜನಕೆಲ್ಲ | ಅರುಹು ಭಾಷೆಯನು ||

[ಸಂಜಯನನ್ನು ಕಳುಹಿಸಿದ ಕೌರವನು ಮುಂದಿನ ಪದ್ಯಕ್ಕೆ ಹಿಂದೆ ಹಿಂದೆ ಹೋಗಿ ದ್ವೈಪಾಯನ ಸರೋವರದಲ್ಲಿ ಅಡಗುತ್ತಾನೆ]

ಕೌರವ : (ಭಾಮಿನಿ) ತನಗೆ ಮನವೊಲಿದಿತ್ತ ಗಂಗಾ | ತನಯ ಜಲ ಸ್ತಂಭನ ಸುವಿದ್ಯೆಯ || ನೆನೆದು
ದ್ವೈಪಾಯನದ ಕೊಳದೆಡೆ | ಬಂದ ವಹಿಲದಲಿ ||

[ಮುಂದಿನ ಅಬ್ರಕ್ಕೆ ಅಶ್ವತ್ಥಾಮನ ಪ್ರವೇಶ]

ಅಶ್ವತ್ಥಾಮ : (ಅಬ್ರ) ಇತ್ತಲಾ ಗುರುಸೂನು ಕುರುಕುಲ | ಜಾತನೆಡೆ ಬರುತಿರಲು ತ್ವರಿತದಿ || (ತೈತ್ತೈತ್ತೈತ್ತೈ...)

[ಮುಂದಿನ ಭಾಮಿನಿಗೆ ಸಂಜಯ ಮತ್ತು ಅಶ್ವತ್ಥಾಮ ಇದಿರಾಗುತ್ತಾರೆ]

ಅಶ್ವತ್ಥಾಮ : (ಭಾಮಿನಿ)(ಮೋಹನ-ಏರು) ನೊಂದು ನಡೆತರುವವನ ಕಾಣು | ತ್ತಂದು ಗುರುಸುತ ನೃಪನ
ವಾರ್ತೆಯ | ನಿಂದು ಕೇಳಲು ಪೇಳ್ವನಾ ಭೂವರನ ದುಃಸ್ಥಿತಿಯ ||

ಅಶ್ವತ್ಥಾಮ : (ತ್ರಿವುಡೆ-2) ಪ್ರಳಯ ಕಾಲದ ರುದ್ರನಂತಿಹೆ | ಕದನಕಲಿ ಎನ್ನೊಡನೆ ತುಡುಕುವ ||
ಕಲಿಗಳಾರಿಹರೆನುತ ದ್ರೋಣಜ | ಕನಲುತೆಂದ ||

ಅಶ್ವತ್ಥಾಮ : (ತ್ರಿವುಡೆ-2) ಸೀಳಿ ಬಿಡುವೆನು ಪಾಂಡುತನಯರ | ಕೇಳು ಸಂಜಯ ಬೆದರದಿರುನೀ ||
ಪೇಳು ಕುರುಕುಲ ತಿಲಕನಿರವನು | ಎನ್ನೊಡೀಗ ||

ಸಂಜಯ : (ಜಂಪೆ-1,2)(ಕಾಂಬೋಧಿ) ಕೇಳಾದಡೆಲೆ ಕಲಶಜಾತಸಂಭವನೆ | ಪೇಳಲೇನನುಮಾನ
ವಾರ್ತೆ ನಿನ್ನೊಡನೆ || ಪ || ಧುರದಿ ತಾನೇಕಾಂಗಿಯಾಗಿ ಕೌರವನು | ಮರಳಿದನು ಕಣವನುಳಿದತಿ ಜವದಿ
ತಾನು || ಭರದಿಂದ ದಕ್ಷಿಣದಿಶಾಭಿಮುಖದೊಳಗೆ | ತೆರಳ್ಳ ಭೂಪನಕಂಡು ಸರಿದೆನವನೆಡೆಗೆ ||

[ಸಂಜಯ ತೆರಳುತ್ತಾನೆ, ಅಶ್ವತ್ಥಾಮನು ದ್ವೈಪಾಯನದೆಡೆಗೆ ಬರುತ್ತಾನೆ]

ಅಶ್ವತ್ಥಾಮ : (ಕಾಪಿ-ಅಷ್ಟ)(ಮೋಹನ) ಕುರುರಾಯ ಕೇಳೆಮ್ಮ ಮಾತ | ಈಗ | ಬರಿದೆ ನೀರೊಳಗಿರಲೇಕೆ
ವಿಖ್ಯಾತ || ಪ || ದುರುಳ ಭೀಮಾರ್ಜುನರುಗಳ | ಶಿರ | ವರಿದು ಕೊಡುವೆವೀಗ ಹಿಡಿ ನಂಬುಗೆಗಳ ||
ಗರುವರಿಹರೆ ಜಲದೊಳಗೆ | ಏಳೆಂ | ದೊರೆಯಲು ಕೇಳುತ್ತ ಪೇಳ್ವ ನೀರೊಳಗೆ ||

ಕೌರವ : (ಕಾಪಿ-ಅಷ್ಟ)(ಕೋರೆ) ಕದನಕಲಿಗಳು ನೀವಹುದು | ಚಳ | ಕದಿ ಭೀಮಾದ್ಯರ ಕೊಲ್ವರೆಂದು
ತೋರುವುದು || ಸದನಕೆ ಪೋಗಿ ನೀವಿಂದು | ಎನ | ಲದ ಕೇಳ್ಳು ಗುರುಸೂತನೊರೆದನಿಂತೆಂದು ||

ಅಶ್ವತ್ಥಾಮ : (ಕಾಪಿ-ಅಷ್ಟ) ನಮ್ಮೊಳಿನಿತು ಮುನಿಸೇಕೆ | ಜೀಯ | ನಿಮ್ಮ ಪೂರ್ವದ ಸುಕೃತದ ಪುಣ್ಯಫಲಕೆ
|| ನಮ್ಮಿಂದಾದಪರಾಧವೇನು | ಎನ | ಲೊಮ್ಮೆ ಮತ್ತವರೊಡನೆಂದ ಕೌರವನು ||

ಅಶ್ವತ್ಥಾಮ : (ಶಂಕರಾಭರಣ-ಏಕ,ಕೋರೆ) ಖೂಳ ಪಾಂಡುಸುತರ ಕಾಲ | ನಾಲಯಕಯ್ಯಿಸಿ ರಾಜ್ಯ ||
ಪಾಲನೆಗೆ ನೀನಲ್ಲದಿಲ್ಲೆಂ | ದೆನಿಸುವೆವಿಂದು || ಬೀಳುಗೊಂಡೀ ಜಲವನು ನೀ | ನೇಳು ಪಾಂಡುಸುತರ
ಯುದ್ಧ | ಕೇಳಿಗೆ ಕರೆಯೆಂದಾಡೆ ಭೂ | ಪಾಲನುಸಿರಿದ ||

ಕೌರವ : (ಮೋಹನ-ಕೋರೆ)(ಇಳಿ) ನಂಬಿದೆ ಭೀಷ್ಮನ ಮತ್ತೆ | ಹಂಬಲಿಸಿದೆ ದ್ರೋಣನ ನಾ ||
ನೆಂಬುದೇನು ಕರ್ಣನಿಹನೆಂ | ದಿಂಬು ಮಾಡಿದೆ || ಬೆಂಬಿಡದಿಹ ವಿಧಿಯು ತನ | ಗಂಬ ತೋರಿತನ್ನೇನದರ
|| ಎಂಬುವೇ ನಾನಷ್ಟಕಿಲ್ಲಿ | ಇಂಬುಗೊಂಡಿರ್ಪೆ ||

ಅಶ್ವತ್ಥಾಮ : (ಶಂಕರಾಭರಣ-ಏಕ,ಕೋರೆ)(ತತ್ತತ್ಯೆ) ತೆಗೆ ತೆಗೆ ಭೀಷ್ಮಾದ್ಯರಿಂದ | ಮಿಗಿಲಾಗಿ
ಸಂಗರದೊಳಿಂದು || ಮೃಗಧರನಡ್ಡೈಸಿದರು | ಬಗೆಗೊಳ್ಳೆವೀಗ || ವಿಗಡ ಭಿಮಾರ್ಜುನರ ಹಿಡಿದು |
ಬೆಗಡುಗೊಳಿಸಿ ನಿನ್ನ ಪಾದ || ಯುಗದೊಳು ತಂದೊಪ್ಪಿಸುವೆವು | ನಗೆಯಲ್ಲ ಜೀಯ ||

ಕೌರವ : (ಮೋಹನ-ಕೋರೆ)(ಇಳಿ) ಧುರನಮರ್ಥರಹುದು ನೀವು | ಒರೆಯಲೇನಿನ್ನದರ ನಾನಿ ||
ಲ್ಲಿರುವೆನೀ ಹೊತ್ತಿನಲಿ ನೀವು | ತೆರಳುವದೆಲ್ಲ || ಮರುತಸುತನ ಬೇವಿನಾಳ್ | ಳರಸುತ್ತ ಬರುವರಿನ್ನಿ ||
ಲ್ಲಿರದೀಗ ನೀವ್ ಪೋಗಿರೆಂದ | ಕುರುರಾಯನಂದು ||

[ಅಶ್ವತ್ಥಾಮನು ತೆರಳುತ್ತಾನೆ , ಭೀಮನು ಕುಳಿತಲ್ಲಿಗೆ ಬೇಹಿನ ಚರರು ಬರುತ್ತಾರೆ]

ಭೀಮ : (ಕಂದ) ಇಂತೆಂದಾ ಧರ್ಮಜನತಿ | ಚಿಂತಿಸುತಿರಲಿತ್ತ ಕಿರಾತರು ಭಯದಿಂದಂ || ಸಂತಸದಿಂ
ಮಾರುತಿಯೆಡೆ | ಗಂ ತಳುವದೆ ಬಂದು ಪೇಳ್ವರೀ ವಾರ್ತೆಗಳಂ ||

ಬೇಹಿನಚರ : (ಫರಜು-ಏಕ) ಭರದಿಂ ನೇಮ್ತವು ಸಾಮಿ ನಿಮ್ಮೆಡೆಯ | ಸಲಾಮು ಒಡೆಯ | ಭರದಿಂ
ನೇಮ್ತವು ಸಾಮಿ ನಿಮ್ಮೆಡೆಯ || ಪ ||

ಬೇಹಿನಚರ : (ಫರಜು-ಏಕ) ಈಟೀಟ್ಟುಂದಿ ಕೂಡಿ ನಾವು | ಓಟೋಟಾಗಿ ಹೊಲಕಾಯ್ದೇವು | ಗೂಟ ಹಾಕಿ
ಬಲೆಯ ಬೀಸಿದೆವು || ಮಿಗೆ ಮೊಲನಾ ಹಿಂಡ | ಕಾಟಿ ಕಾಡ್ಲೋಣಗಳ ದುಮುಕಿದೆವು || ಬಹು ಪರಾಕು
ದೊರೆಯೆ || ಭರದಿಂ ||

ಬೇಹಿನಚರ : (ಫರಜು-ಏಕ) ಈಟಿ ಕರಾರಿಯಿರಿತಕಾಗಿ | ಬೇಟೆಯಾಡಿ ಬೇಜಾರಾಗಿ | ಮೀಟಾದ ದ್ವೈ
ಪಾಯನಕೆರೆ ದಡಕೆ || ಬಂದಲ್ಲಿ ನಾವ್ ನೀ | ರಾಟಕಿಳಿದೆವು ಕಳೆಯೆ ಬೇಸರಿಕೆ || ಬಹು ಪರಾಕು ದೊರೆಯೆ
|| ಭರದಿಂ ||

ಬೇಹಿನಚರ : (ಫರಜು-ಏಕ) ಕೃತವರ್ಮ ಕೃಪರುಗಳ ಕೂಟ | ಜತೆಯಾಗಶ್ವತ್ಥಾಮನಲ್ಲಿ | ಕುತುಕುತೆಮ್ಮಾ
ಮಾತನಾಡ್ತಾನೆ || ನೀರಾಗೆ ಮುಳುಗಿ | ಕೃತಕದಿ ಕುರುರಾಯನಿರುತವುನೆ || ಬಹು ಪರಾಕು ದೊರೆಯೆ ||
ಭರದಿಂ ||

ಭೀಮ : (ಭಾಮಿನಿ)(ಅಬ್ರ) ಪೃಥ್ವಿಪತಿ ಕೇಳ್ ಶಬರರೆಂದುದ | ಕತ್ಯಧಿಕ ಹರುಷದಲಿ ಮರುತಜ |
ಮುತ್ತಿನೇಕಾವಳಿಯ ಸರಗಳ ವೀರ ಮುದ್ರಿಕೆಯ ||

[ಬೇಹಿನ ಚರನನ್ನು ಕಳುಹಿಸಿ ಧರ್ಮರಾಯ ಕುಳಿತಲ್ಲಿಗೆ ಬರುತ್ತಾನೆ]

ಭೀಮ : (ದೇಶಿ-ಏಕ,ಕೋರೆ)(ಮಧ್ಯಮಾವತಿ) ಲಾಲಿಸಿ ಕೇಳಿಂದೀ ವಸಗೆ | ಅಣ್ಣದೇವ | ಮನದೊ |
ಳಾಲಸ್ಯವ ಮಾಡಬೇಡ | ಅಣ್ಣದೇವ || ಖೂಳ ಕೌರವೇಂದ್ರನಿರವ | ಅಣ್ಣದೇವ | ಈಗ | ಕೇಳಿದ ನಾನೆಲ್ಲ
ಪರಿಯ | ನಣ್ಣದೇವ ||

ಭೀಮ : (ದೇಶಿ-ಏಕ,ಕೋರೆ) ಕಾಯದಾಸೆಗಾಗಿಯವನು | ಅಣ್ಣದೇವ | ಈದ್ವೈ | ಪಾಯನದ ಸಲಿಲದಲ್ಲಿ |
ಅಣ್ಣದೇವ || ಮಯ್ಯ ಮರೆಸಿಯಿರುವನೆಂದು | ಅಣ್ಣದೇವ | ಪೇಳ್ವ | ರಾಯತಿಕೆಯಿಂದ ಶಬರ | ರಣ್ಣದೇವ ||

[ಧರ್ಮರಾಯನು ತಮ್ಮಂದಿರೊಡನೆ ಕೃಷ್ಣ ಕುಳಿತಲ್ಲಿಗೆ ಬರುತ್ತಾನೆ , ಇಲ್ಲಿ ಕೃಷ್ಣನ ಪ್ರವೇಶ ಮಾಡಿಸಬಹುದು]

ಧರ್ಮರಾಯ : (ರೇಗುಪ್ಪಿ-ಅಷ್ಟ)(ಮೋಹನ) ಸ್ವಾಮಿ ಲಾಲಿಪುದು ಮಾತ | ಲೋಕವಿಖ್ಯಾತ | ಸ್ವಾಮಿ
ಲಾಲಿಪುದು ಮಾತ || ಪ || ಸ್ವಾಮಿ ಲಾಲಿಪುದು ಮಾತ | ಪ್ರೇಮ ಭಕ್ತಸುಪ್ರೀತ || ಕಾಮನಯ್ಯ ಮುಕುಂದ |
ಕೋಮಲಾಂಗ ಗೋವಿಂದ || ಸ್ವಾಮಿ ||

ಧರ್ಮರಾಯ : (ರೇಗುಪ್ಪಿ-ಅಷ್ಟ)(ಸಾವೇರಿ) ದುರುಳ ಕೌರವನೋರಂತೆ | ದ್ವೈಪಾಯನ | ಕೆರೆಯೊಳ್
ಮುಳುಗಿರ್ಪನಂತೆ || ತೆರನಾವುದಿನ್ನು ನಮಗೆ | ಸರಸಿಯೊಳಡಗಿದವರ || ನಿರಿದು ಕೊಲ್ಲುವುದಾವ | ಪರಿ
ನೀತಿಯಿದು ಭಾವ || ಸ್ವಾಮಿ ||

ಕೃಷ್ಣ : (ನವರೋಜು-ಏಕ) ಕೇಳು ಧರ್ಮಜ ಮಾತ | ನಾ | ಪೇಳುವೆನೈ ಯಮಜಾತ || ಖೂಳರಮಧಿಸಿ
ನು | ಶೀಲರ ಪಾಲಿಪ | ಶೀಲವು ನಿಮ್ಮ ನೈ | ಪಾಲರ ಬಿರುದಿದು ||

ಕೃಷ್ಣ : (ನವರೋಜು-ಏಕ) ಕಪಟದಿ ದ್ಯೂತವನಾಡಿ | ನಿಮ್ಮ | ವಿಪಿನಕಟ್ಟಿದ ಖೋಡಿ || ದ್ರುಪದಜೆಸೀರೆಯ
| ನಪಹರಿಸಿದ ಕುರು | ನೃಪನನು ಮಧಿಸಿ ನೀ | ನಿಪುಣನೆಂದೆನಿಸೈ ||

ಕೃಷ್ಣ : (ನವರೋಜು-ಏಕ) ಮಾತೆಯಣ್ಣನ ನಾನು | ಹಿಂದೆ | ಘಾತಿಸಿದ ಬಗೆಗಳನು || ನೀ ತಿಳಿದಿಹೆ ಇ |
ನ್ಯಾ ತಕೆ ಮರುಗುವೆ | ನೀತಿಯಿದೆನೆ ಯಮ | ಜಾತನು ಪೊರಟನು ||

[ಎಲ್ಲರೂ ಒಂದಾಗಿ ದ್ವೈಪಾಯನ ಸರೋವರದೆಡೆಗೆ ಬರುತ್ತಾರೆ , ಒಬ್ಬೊಬ್ಬರಾಗಿ ಕೌರವನನ್ನು ಕರೆಯುತ್ತಾರೆ]

ಧರ್ಮರಾಯ : (ಸಾಂಗತ್ಯ-ರೂಪಕ) ಕೇಳು ಕೌರವ ಪುತ್ರ ಮಿತ್ರಾದಿ ಬಾಂಧವ | ಜಾಲವನಿಕ್ಕಿ ಸಂಗರದಿ ||
ಬೀಳಲು ಬಹುದೆ ನೀನೀ ಸರೋವರದೊಳು | ಏಳಿತ್ತ ಬಾರಯ್ಯ ಮುದದಿ ||

ಅರ್ಜುನ : (ಸಾಂಗತ್ಯ-ರೂಪಕ)(ಅಷ್ಟ-2) ಭೀತಿಯೊಳಗೆ ನೀರ ಹೊಕ್ಕಿಂದು ಕುಲಕಪ | ಖ್ಯಾತಿಯ ಬರಿಸಿದೆ
ರಾಯ || ಪೇತುಗರೂ ಸಹ ನಗುವಂತೆ ಮಾಡಿದೆ | ಭೂತಳಾಧಿಪನೆ ಬಾರಯ್ಯ ||

ನಕುಲ : (ಸಾಂಗತ್ಯ-ರೂಪಕ)(ಅಷ್ಟ-2) ಪೊಡವಿ ತಿಲಾಂಶ ಮಾತ್ರವ ಕೊಡೆನೆಂದು ನೀ | ನುಡಿದ
ಭಾಷೆಗಳನ್ನು ಮರೆತು || ಒಡತನ ಸಕಲ ಮಹೀತಳವನು ಬಿಟ್ಟು | ಅಡಗಿದುದಿದು ಚಿತ್ರವಾಯ್ತು ||

ಸಹದೇವ : (ಸಾಂಗತ್ಯ-ರೂಪಕ)(ತತ್ತತ್ಯೆ) ಇಂದುಕುಲದಿ ಪುಟ್ಟಿ ಈ ರೀತಿಯಪಕೀರ್ತಿ | ತಂದೆಯ
ವಂಶಕ್ಕೆ ಬರಿದೆ || ಇಂದು ಪೇಳುವದೇನು ಸುಡು ನಿನ್ನ ಜನ್ಮವ | ನೆಂದನು ಸಹದೇವನಿರದೆ ||

ಕೃಷ್ಣ : (ಸಾಂಗತ್ಯ-ರೂಪಕ) ಎಲವೊ ಭಂಡರ ಭಾವ ಷಂಡರ ತಿಲಕ ಕೇ | ಳೆಯೊಳು ಹೇಡಿಗಳೊಡೆಯ
|| ಜಲದಿಂದ ತಡಿಗಯ್ವಿ ಬಾರಿಂದು ಕೆಡುಕರ | ಕುಲ ಶಿರೋಮಣಿಯ ಕೇಳಯ್ಯ ||

ಭೀಮ : (ಭಾಮಿನಿ)(ಅಬ್ರ) ಭೂತಳವು ಬಿರಿವಂತೆ ಗರ್ಜಿಸಿ | ವಾತಸಂಭವನಂದು ಬಹು ರೋ |
ಷಾತಿರೇಕದಿ ಜರೆದು ನುಡಿದನು ಸುಪ್ರತಾಪಕವ ||

ಭೀಮ : (ಸವಾಯ್-ಏಕ) ಎಲಾ ಎಲಾ ಭೀ ನೃಪಕುಲಕುನ್ನಿ | ಕಳವಿನ ಜೂಜಾಡುವ ಬಾರೈ || ಸಲಿಲದೊ
ಳ್ಯಾತಕೆ ಸುಮ್ಮನೆ ಮುಳುಗಿಹೆ | ಸುಲಿಸೈ ದ್ರುಪದಜೆಸೀರೆಯ ಫಡ ಫಡ ||

ಭೀಮ : (ಸವಾಯ್-ಏಕ) ಧುರದೊಳು ನಿನ್ನ ಸಹೋದರರನು ಯಮ | ಪುರಕಟ್ಟಿದ ಭಟ ನಾನಲ್ಲೈ ||
ದುರುಳ ದುಶ್ಯಾಸನನುರವ ಬಗಿದು ಕೆಂ | ಗರುಳನು ತೆಗೆದುದ ಮರೆತೆಯ ಫಡ ಫಡ ||

[ಮುಂದಿನ ಅಬ್ರಕ್ಕೆ ಕೌರವ ಎದ್ದು ಬರುತ್ತಾನೆ]

ಕೌರವ : (ಭಾಮಿನಿ)(ಅಬ್ರ) ಮರುತಜಾತನ ಕರ್ಕಶದ ನುಡಿ | ಕುರುಕುಲೇಶಗೆ ನಾಟಿತಂಬಿನ | ತೆರದಿ
ಮರೆದುದು ಬಳಿಕ ಸಲಿಲಸ್ತಂಭವಿದೈಗಳು || ಘುರುಘುರಿಪ ಬಿಸುಸುಯ್ಲಿನುರಿ ಗತಿ | ತುರುಗಿ
ಕುದಿದುಕ್ಕಿದುದು ಜಲ ಮಿಗೆ | ಭರದೊಳಾ ಛಲದಂಕ ಕೌರವನಡರಿದನು ತಡಿಗೆ ||

ಕೌರವ : (ತ್ರಿವುಡೆ-2) ತಡಿಗಡರಿ ಕೌರವನು ಧರ್ಮಜ | ನೊಡನೆ ನುಡಿದನು ಹಿಡಿ ಧನುವ ನೆರೆ ||
ಪೊಡವಿಪಾಲಕ ಮಾರುತಾತ್ಮಜ | ತುಡುಕು ಗದೆಯ ||

[ಎಲ್ಲರೊಡನೆ ಹೋರಾಡಲು ಮುಂದಾದ ಕೌರವನನ್ನು ಧರ್ಮರಾಯನು ತಡೆಯುತ್ತಾನೆ]

ಧರ್ಮರಾಯ : (ಮಧ್ಯಮಾವತಿ-ಏಕ,ಕೋರೆ) ಕೇಳಯ್ಯ ಕುರುಕುಲಾಧೀಶ ಸಂತಸದಿ | ಮೂಲೋಕ
ದೊಳು ನಿನಗೆಣೆಗಾಣೆ ಛಲದಿ || ಪ || ಕದನದೊಳ್ಲರು ಸೋತರು ಮನದಿ | ಬೆದರದೆಮ್ಮನು ಗೆಲೈ
ನೆಂದೆಯ್ಯ ದೃಢದಿ || ಅದರಿಂದ ನಿನಗೆಣೆಗಾಣೆ ನಾ ಜಗದಿ | ಚದುರ ನೀ ಕೇಳು ಕೋಪಿಸಬೇಡ ಮುದದಿ ||

ಧರ್ಮರಾಯ : (ಮಧ್ಯಮಾವತಿ-ಏಕ,ಕೋರೆ) ಆದರೆಮ್ಮೈವರೊಳೊಬ್ಬನ ನೀನು | ಸಾಧಿಸುತಿಂದು ಗೆಲ್ಲರೆ
ಮುಂದೆ ನಾನು || ಮೇದಿನಿಯನು ಬಿಟ್ಟು ಮಿಕ್ಕವರ್ ನಿನ್ನ | ಪಾದಸೇವೆಯೊಳಿರುವೆವು ಕೇಳು ಮುನ್ನ ||

ಕೌರವ : (ಸುರುಟಿ-ಅಷ್ಟ)(ಆದಿ,ಏಕ) ನಿನ್ನಯ ಬಲುಹೇನು | ಮಾರುತಿ | ಯನ್ನು ನಿರೀಕ್ಷಿಪೆನು ||
ಸಣ್ಣವನರ್ಜುನ | ಚಿಣ್ಣರು ಯಮಳರು | ಇನ್ನೀ ಭೀಮನ | ನೆನ್ನಿದಿರಿಗೆ ಬಿಡು ||

ಕೌರವ : (ಸುರುಟಿ-ಅಷ್ಟ)(ಆದಿ,ಏಕ) ಭಾಷೆಯನಿತ್ತಿಹನು | ಯೆನ್ನನು | ಘಾತಿಪೆನೆನುತವನು || ಈ
ಸಮಯದಿ ಬಂ | ದೋಸರಿಸದೆ ಕ | ಟ್ವಾಸುರವಾದು | ಲ್ಲಾಸವ ತೋರಲಿ ||

[ಭೀಮನೊಡನೆ ಯುದ್ಧಕ್ಕೆ ತೊಡಗುತ್ತಾನೆ , ತೈತ ತೈತ ತೈತ..... , ಅಷ್ಟರಲ್ಲಿ ಮುಂದಿನ ಪದ್ಯಕ್ಕೆ ಬಲರಾಮ ಬರುತ್ತಾನೆ]

ಬಲರಾಮ : (ಕಂದ)(ಪೂರ್ವಿ) ಬಂದಾ ರಾಮನ ಕಾಣುತ | ಲಂದಾ ಪಾಂಡುಸುತರೈದೆ ಭಕ್ತಿಯೊಳಾಗಳ್ ||
ಇಂದಿರೆಯರಸ ಸಮೇತದಿ | ವಂದಿಸೆ ಬಲಭದ್ರನಡಿಗ ಕೌರವ ಮಣಿದಂ ||

[ಮೊದಲು ಕೃಷ್ಣ ಮತ್ತು ಪಾಂಡವರು ಕಾಲಿಗೆ ನಮಿಸುವರು , ನಂತರ ಕೌರವ ನಮಿಸುವನು]

ಬಲರಾಮ : (ಕೇದಾರಗೌಳ-ಅಷ್ಟ)(ಕುಂಭಕಾಂಬೋಧಿ-ಅಷ್ಟ,ಏಕ,ಕೋರೆ) ಚರಣದೊಳೆರಗಿದ ನೃಪನನ್ನು
ಪಿಡಿದೆತ್ತಿ | ಕರುಣದಿ ಬಲರಾಮನು || ವರಪಾಂಡುಸುತರನೀಕ್ಷಿಸುತ ಕೃಷ್ಣನ ನೋಡಿ |
ಕುರುರಾಯಗಿಂತೆಂದನು ||

ಬಲರಾಮ : (ಕೇದಾರಗೌಳ-ಅಷ್ಟ-2) ಬಳಿಕ ಕೃಷ್ಣನ ಮೊಗವನು ನೋಡಿ ಪೇಳ್ವ ನೀ | ನುಳುಹಿದೆ
ನಿನ್ನವರ || ಛಲದಿಂದೆಮ್ಮಯ ಶಿಷ್ಯಗೀ ಹದನವ ಮಾಡಿ | ಗೆಲಿದೆ ಶಾಭಾಸು ಧೀರ ||

ಕೃಷ್ಣ : (ಕಾಂಭೋಜಿ-ಅಷ್ಟ)(ನಾದನಾಮಕ್ರಿಯೆ-ಅಷ್ಟ,ಚೌತಾಳ) ಅಣ್ಣ ನೀನೀ ರೀತಿ ನುಡಿವರೆ | ಪಕ್ಷ | ವನ್ನು
ಮಾಡಲು ಸುರರ್ ಜರೆಯರೆ || ಇನ್ನವರಲಿ ಹೆಚ್ಚು ನಮಗೇನು | ನೋಡೆ | ಮುನ್ನಿವರಿದಾದ ಕುಂದೇನು ||

ಕೃಷ್ಣ : (ಕಾಂಭೋಜಿ-ಅಷ್ಟ)(ನಾದನಾಮಕ್ರಿಯೆ-ಅಷ್ಟ,ಚೌತಾಳ) ಕುರುಪತಿಪಕ್ಷದಿ ನೀನಿಂತು | ಯೆನ್ನೊ |
ಳೊರೆದಿರೆಂದೆನುತ ಕೌರವಗಿಂತು || ನಿರತ ಹಂಗಿಗನಾಗಲಿಲ್ಲಯ್ಯ | ರಥ | ತುರಗವ ನಡೆಸುವೆನಲ್ಲಯ್ಯ ||

[ಬಲರಾಮನು ಒಬ್ಬರ ತೊಡೆಗೆ ಇನ್ನೊಬ್ಬರು ಹೊಡೆಯಬಾರದು ಎಂದಾಗ ಕೃಷ್ಣನು ಅದೇರೀತಿ ಒಬ್ಬರ ತಲೆಗೆ ಇನ್ನೊಬ್ಬರು ಹೊಡೆಯಬಾರದು
ಎನ್ನುತ್ತಾನೆ , ಕೃಷ್ಣ ಮತ್ತು ಬಲರಾಮರು ಯುದ್ಧವನ್ನು ನೋಡಲು ಕುಳಿತುಕೊಳ್ಳುತ್ತಾರೆ , ಕೌರವನು ನನ್ನ ಅಧಟನ್ನು ನೋಡು ಎಂದಾಗ]

ಭೀಮ : (ಕಾಂಭೋಜಿ-ಝಂಪೆ-1,2) ಜಲದೊಳಡಗಿಹನಧಟನೀಕ್ಷಿಸುವದೇನೆನ್ನ | ಬಲುಹ ಪರಿಕಿಪುದು
ಭಟರೀಗ || ಗೆಲುವೆ ನಿಮಿಷಾರ್ಧದೊಳು ತಾನಿವನನೆನಲು ಮೂ | ದಲಿಸಿ ಕೌರವನೆಂದನಾಗ ||

ಕೌರವ : (ಕಾಂಭೋಜಿ-ಝಂಪೆ-1,2) ಉಟದಲಿ ನಿಪುಣನೆಂಬುದ ಬಲ್ಲೆ ಸಾಕು ವಾ | ಚಾಟವನು ಬಿಡು
ಪರಾಕ್ರಮದ || ತೋಟವನು ತರಿವೆ ಜೂಜಾಟದಲಿ ನಿನ್ನ ಬೊ | ಬ್ಯಾಟವೇನಾಯ್ತಿನಲು ನುಡಿದ ||

ಭೀಮ : (ಕಾಂಭೋಜಿ-ಝಂಪೆ-1,2) ಅಂದು ಶಕುನಿಯ ಕುಮಂತ್ರದಿ ಗೆಲಿದ ಫಲವೀಗ | ಬಂದುದೈ
ದುಶ್ಯಾಸನನನು || ಕೊಂದಾತನಾರು ನೀ ತಿಳಿಯೆಯಾಯ್ತಿನಲು ಬಳಿ | ಕೆಂದ ಗಾಂಧಾರಿಯಾತ್ಮಜನು ||

ಕೌರವ : (ಕಾಂಭೋಜಿ-ಝಂಪೆ-2) ಪುಟ್ಟಿದವರೆಲ್ಲ ಸಾಯದಲಿಹರೆ ಕಮಲಜನ | ಸೃಷ್ಟಿಯೊಳು
ನಿನ್ನೊಳಹುದೇನು || ಹುಟ್ಟು ಸಾವುಗಳಾಗಿರಿವುದೆಲೆ ಬರಿದೆ ಮತಿ | ಗೆಟ್ಟು ಮಾತಾಡದಿರು ನೀನು ||

[ಯುದ್ಧ , ಕೌರವನು ಭೀಮನ ತಲೆಗೆ ಹೊಡೆಯುತ್ತಾನೆ , ಭೀಮನು ಮೂರ್ಛೆ ಹೋಗುತ್ತಾನೆ]

ಭೀಮ : (ಭಾಮಿನಿ) ಪೃಥ್ವಿಪತಿ ಕೇಳಿಂತು ಭೀಮನ | ನೆತ್ತಿಗೆರಗಲು ಕರದ ಗದೆ ನೆಲ | ಕತ್ತಹಾರಲು
ಡೆಂಡಣಿಸಿ ಮಲಗಿದನು ಮೂರ್ಛೆಯಲಿ ||

ಕೌರವ : (ಭಾಮಿನಿ)(ಅಬ್ರ) ಮತ್ತಧಿಕ ಸಂತೋಷ ಮಬ್ಬಿನೊ | ಇತ್ತ ಕೌರವ ಧರ್ಮಜಾದಿ ಭ | ಟೋತ್ತಮರ
ಕರೆಕರೆದು ನುಡಿದನು ಮದದ ಮೋಡಿಯಲಿ ||

ಕೌರವ : (ಖಮಾಚ್-ಆದಿ,ಏಕ,ಕೋರೆ) ನೋಡಿರಿ ಧರ್ಮಜ ಫಲುಗುಣಾದಿಗಳು | ರೂಢಿಯೊಳನಿಲಜ ಬಿದ್ದ
ಚಂದಗಳು || ತನ್ನ ಮಾನಿನಿಗಿತ್ತ | ಮುನ್ನಿನ ಭಾಷೆ ವ್ಯರ್ಥ | ಕನ್ನಡಿಗಂಟಾಯ್ತು | ಇನ್ನು ತಾಳುವಳೆಂತು ||

ಕೌರವ : (ಖಮಾಚ್-ಏಕ,ಕೋರೆ) ಮಿಡುಕುಳ್ಳಜ್ಜುನ ನೀನು | ತೊಡು ಗಾಂಡೀವವನು || ಕೆಡೆದ ಭೀಮನ
ಕಂಡು | ಕೆಡುಕರಂತಿಹೆಯೆಂದು || ನೋಡಿರಿ || ನಕುಲಸಹದೇವರೆಲ್ಲ | ಚಕಿತರಾಗಿಹರೆಲ್ಲ ||
ಯುಕುತಿಯಿನ್ನೇನು ಮುಂದೆ | ಪ್ರಕಟಿಸಿರೆನ್ನೊಳಿಂದೆ || ನೋಡಿರಿ ||

ಕೌರವ : (ಹಿಂದೋಳ-ತ್ರಿವುಡೆ,ಏಕ,ಕೋರೆ) ಕಪಟನಾಟಕ ರಂಗ | ಗುಪಿತವೇನೊ ನಿನ್ನಂಗ || ನಿಪುಣ
ಭೀಮನ ನೋಡು | ಚಪಳತ್ವದಿ ಮಾತಾಡು || ನೋಡಿರಿ ||

ಧರ್ಮರಾಯ : (ಭಾಮಿನಿ) ಅಘಹರನ ಪದಕೆರಗಿ ಧರ್ಮಜ ಕೈಗಳ ಮುಗಿವುತಂತೆಂದ ||

ಧರ್ಮರಾಯ : (ಬೇಗಡೆ-ಏಕ)(ಪೂರ್ವಿ-ಕೋರೆ) ಇಂದಿರೇಶ ಮುಕುಂದ ಲಾಲಿಸು | ಈ ವಾಯುಸುತನುಸಿ
| ರಿಂದು ಪಸರಿಸುವಂದ ತೋರಿಸು || ಮಂದರಾಧರ ಸುಂದರಾನನ | ನಂದಕಂದ ಸನಂದನಾದಿ ಮು |
ನೀಂದ್ರವರದ ಸುರೇಂದ್ರವಂದ್ಯ ಖ | ಗೇಂದ್ರವಾಹನ ಸಿಂಧು ಶಯನನೆ ||

ಕೃಷ್ಣ : (ಬೇಗಡೆ-ಏಕ) ಎಂದರಾಲಿಸುತಂದು ಕರುಣದಿ | ಶ್ರೀಕೃಷ್ಣ ಮಾರುತ | ನಂದನನ ಬಳಿಗಯ್ಡಿ
ಶೀಘ್ರದಿ || ಗಂಧವಾಹಕುಮಾರ ಭೀಮನೊ | ಳಂದವಿಟ್ಟಾ ಪ್ರಾಣಪವನನ | ಹೊಂದಿಸಲು ಬಳಿಕೆದ್ದು
ಭೀಮನು | ಮುಂದುವರಿದುಬೈರುತಿರ್ದನು ||

[ಕೃಷ್ಣನು ಭೀಮನ ಮೈದಡವುತ್ತಾನೆ , ಮುಂದಿನ ಅಬ್ರಕ್ಕೆ ಭೀಮ ಎದ್ದೇಳುತ್ತಾನೆ]

ಕೃಷ್ಣ : (ವಾರ್ಧಕ)(ಅಬ್ರ) ವಾರಣಪುರಾಧೀಶ ಕೇಳಿಂತು ಪವನಜಂ | ವಾರಿಜಾಂಬಕನೊಲುಮೆಯಿಂದ
ಚೇತರಿಸಿ ಕೆಲ | ಸಾರಿದ ಗದಾದಂಡಮಂ ಕೊಂಡು ಗರ್ಜಿಸಿ ಸುಯೋಧನಂಗಿರಿದಿರಾದನು ||

[ಪುನಹ ಯುದ್ಧ , ಕೃಷ್ಣನು ತನ್ನ ತೊಡೆಯನ್ನು ತಟ್ಟಿ ಭೀಮನಿಗೆ ಸೂಚನೆ ಕೊಡುತ್ತಾನೆ , ಭೀಮನು ಕೌರವನ ತೊಡೆಗೆ ಹೊಡೆಯುತ್ತಾನೆ]

ಕೌರವ : (ಭಾಮಿನಿ) ಅವನಿಪತಿ ಕೇಳ್ ಕಾಳುಗಿಚ್ಚೆ | ದ್ವವಘಡಿಸೆ ನೀರೆರೆದ ತೆರದಲಿ | ಪವನಜನ ದುರ್ಧರ
ಗದಾಘಾತದಲಿ ತೊಡೆಯುಡಿದು ||

[ಕೌರವನು ಬೀಳುತ್ತಾನೆ , ಆಗ ಬಲರಾಮನು ಕೋಪದಿಂದ ಭೀಮನನ್ನು ಕೊಂದೇ ಬಿಡುತ್ತಾನೆ ಎಂದು ಹೊರಡುತ್ತಾನೆ , ಆಗ ಕೃಷ್ಣನು ಅವನನ್ನು
ತಡೆದು ಮೊದಲು ಕೌರವನೇ ಭೀಮನ ತಲೆಗೆ ಹೊಡೆದ , ಆಮೇಲೆ ಭೀಮನು ಕೌರವನ ತೊಡೆಗೆ ಹೊಡೆದ , ಇಬ್ಬರದ್ದೂ ತಪ್ಪಾಗಿದೆ ಎಂದು
ಸಮಾಧಾನಪಡಿಸುತ್ತಾನೆ , ಬಲರಾಮನು ಹಾಳಾಗಿ ಹೋಗಲಿ ಎಂದು ಹೇಳಿ ತೆರಳುತ್ತಾನೆ , ಮುಂದಿನ ಅಬ್ರಕ್ಕೆ ಭೀಮನ ಅಟ್ಟಹಾಸ]

ಭೀಮ : (ಭಾಮಿನಿ)(ಅಬ್ರ) ಅವನಿಯೊಳು ಕುರುರಾಯ ರಣದಲಿ | ಪವಡಿಸಲು ಕಾಣುತ್ತ ಮಾರುತಿ | ಸವಡಿ
ಗಡೆಯಲಿ ಬಳಿಕ ಝೇಂಕಿಸುತವನ ನುಡಿಸಿದನು ||

ಭೀಮ : (ಮೋಹನ-ಆದಿ,ಏಕ,ಕೋರೆ) ಭೂಪ ಏನಾಯ್ತು ಪ್ರತಾಪ | ಯುದ್ಧದಿ ಬಳಲಿ | ಈ ಪಾಟಿಯಾಯ್ತು
ಸುಕಲಾಪ | ಯಾರಿಲ್ಲದೆ ಪಾಪ | ಈ ಪರಿ ಕಲುನೆಲ | ದೊಳು ಮಲಗಿರುವರೆ | ಭೂಪರೊಳಧಮ ಸ್ವ |
ರೂಪನೆ ಹಾ ಹಾ || ಭೂಪ ||

ಭೀಮ : (ಮೋಹನ-ಏಕ,ಕೋರೆ) ಕೃತ್ರಿಮ ಜೂಜಾಡಿಸಿದೆ ಮೊದಲು | ಸತಿಯುಟ್ಟ ಸೀರೆ |
ಒತ್ತಾಯದಿಂದೆಳೆಸಿದ ಗರ್ವದೊಳು | ಕಾನನವಾಸ | ದತ್ತಲಟ್ಟಿಸಿದೆ ತೋಷದೊಳು | ಬೆರಳೊಳೇಡಿಸುತ |
ನಿತ್ತು ನೋಡಿದೆಯ ಹಾಸ್ಯದೊಳು | ನಾನಾ ರೀತಿಯೊಳು || ಹೊತ್ತಿಸುತರಗಿನ | ಕೃತ್ಯದಿ ಪಿಂದಕೆ | ವತ್ತಿ
ದಣಿಸಿದುದು | ಕುತ್ತರವಿದಕೋ | ಭೂಪ ||

ಭೀಮ : (ಮೋಹನ-ಏಕ,ಕೋರೆ) ಹಳುವಕಟ್ಟಿದನೆಂಬ ಛಲಕೆ | ನಾರಿಯ ಸೀರೆ | ಸೆಳೆದನೆಂದೆಂಬ
ನಿನ್ನಾಳ್ತನಕೆ | ಅರಗಿನ ಗೃಹದೊ | ಳಳವಟ್ಟಿಗ್ನಿಯನೊಟ್ಟಿದುದಕೆ | ಬಾಲ್ಯದೊಳೆನ್ನ | ಬಳಲಿಸಿ
ವಿಷವನುಣಿಸಿದುದಕೆ | ಕೊಳನೊಳಿಕ್ಕಿದಕೆ || ತಿಳಿದೊಂದಿದ ನೀ | ಕೊಳಬೇಕೆನುತವ | ನಲಸದೆ ನೃಪಶಿರ |
ತುಳಿದುಸಿರಿದನು || ಭೂಪ ||

[ಭೀಮನು ಬಿದ್ದಿರುವ ಕೌರವನ ತಲೆಗೆ ಒಡೆಯುತ್ತಾನೆ , ಧರ್ಮಜನು ತಡೆಯುತ್ತಾನೆ]

ಧರ್ಮರಾಯ : (ಭಾಮಿನಿ) ಈ ತೆರದೊಳಾ ವಿಗತನೇತ್ರನ | ಜಾತನಾಗಿಹ ಕುರುಕುಲೇಶನ | ವಾತಸುತ
ನೊಡನೊಡನೆ ನೋಯಿಸುತಿರಲು ಬಳಿಕಂದು || ನೀತಿಯಲ್ಲೆಂದೆನುತ ದೇವ | ವ್ರಾತ ಬಯ್ದುದು
ಪವನಜನ ಯಮ | ಜಾತ ಮಿಗೆ ನಯನೀತಿಯಿಂದೊಡಬಡಿಸುತುಸಿರಿದನು ||

ಧರ್ಮರಾಯ : (ಕಾಂಭೋಜಿ-ಝಂಪೆ-2) ಬವರದೊಳು ಸೋತವನನಿಂದು ನೀನೀ ಪರಿಯ | ಬವಣೆ
ಬಡಿಸುವರೇನೊ ತಮ್ಮ || ಅವನಿಪತಿ ಲೋಕೈಕಮಾನ್ಯನಿವನ್ಯೆಸೆ ಪಾ | ಧಿವವಂಶರತ್ನವಲೆ ತಮ್ಮ ||

* * * * *